

IT-TRIBUNAL TAL-BINI U L-KOSTRUZZJONI

Illum is-6 ta' Settembru, 2023

Rikors numru: BCT/09/2023 BCT

Membri:

Avukat Christopher L. Vella L.L.B., Dip. Not., LL.D.(Melit.)

Perit Samuel Formosa B.E.&A.(Hons), M.Sc. Arch.(Lond), M.Sc.(Env.Pln.& Mgt.),
A.&C.E.

Ing. Johan A. Psaila B. Eng. (Hons.), Pg. Dipl. (Brunel)

George Zammit

vs

Awtorità tal-Bini u l-Kostruzzjoni

It-Tribunal

Ra r-rikors tal-appell ipprezentat mill-Avukat Mario Scerri għall-appellant George Zammit rigward żvilupp li jinsab fi 26, Triq l-Arċipriet Saver Cassar, Victoria, Għawdex fejn huwa ppremetta u talab is-segwent

“Illi l-esponenti gie notifikat b'avviż sabiex iħallas penali amministrattiva tà hames mitt ewro (C500) f'terminu ta' hamsa u għoxrin (25) gurnata minn notifika tal-istess, u dan talli fil-31 tà Marzu 2023, fil-fond 117, Triq L-Ewropa, Rabat, Għawdex, huwa għamel xogħlijiet mhux awtorizzati barra mill-hin permissibbli mill-ligi/xogħlijiet fil-Hdud jew festi Pubbliċi.

Illi l-esponenti hass ruħu aggravat minn din id-deċiżjoni u bil-penali li giet imposta fuqu.

Illi fil-jum imsemmi, l-esponenti ma kienx jagħmel ebda xogħol ta' kostruzzjoni, iżda kien qed inaddaf l-appartament tiegħu minn laqx ta' materjal li ħallewlu l-haddiema wara li kienu lestewlu l-bini ta' appartament. Il-bini kien ilu lest xi hmistax u l-esponenti ħa okkazzjoni ta' din il-gurnata biex jikklerja l-appartament qabel ma jidħol il-bajjad. Ma kien qed jikkawża ebda inkonvenjent lil terzi.

Illi xogħol ta' tindif ma jaqax taħt l-artikolu 1(d) tat-Tielet Skeda ta' L.S. 623.08 li jipprojbixxi milli jsir "xogħol ta' kostruzzjoni". L-appellant kien qed jagħmel xogħol ta' tindif u ma kien qed jagħmel ebda xogħol ta' kostruzzjoni. Il-ligi tipprojbixxi espressament x-"xogħol ta' kostruzzjoni fil-Hdud u fil-Festi Pubbliċi".

Għalhekk l-esponenti jissottometti umilment li l-penali amministrattiva mposta hi waħda ngusta fiċ-ċirkostanzi u għandha tiġi rtirata;

Għaldaqstant huwa jitlob bir-rispett lil dan it-Tribunal jogħgħbu jordna li l-penali amministrattiva mposta fuqu tiġi rtirata".

Ra r-risposta tal-Awtorità li permezz tagħha wiegħbet u eċċepiet is-segwent:

1. Illi l-Awtorità appellata qegħda umilment tissottometti li kwalunkwe deċiżjoni meħuda kienet in konformita' ma dak rikjest mil-ligi, u kwindi korretta f'kull aspekt;
2. Illi **preliminarjament** l-esponenti Awtorità qegħda tissollewa l-fatt li tali appell ma jikkonformax mad-detti tal-artikolu 44 tal-Kap. 623 u dan minhabba li l-appell ma huwiex akkumpanjat min kopja tad-deċiżjoni tal-Awtorità *kwindi* tali appell għandu jiġi dikjarat bhala null;
3. Illi mingħajr preġudizzju għal dak indikat preliminarjament, durante t-trattazzjoni tal-appell, r-rapreżentanti tal-Awtorità appellata ser jkunu qegħdin jispjegaw f'iktar dettal il-fatti;
4. Għaldaqstant fuq dak suindikat, l-Awtorità appellata qegħda umilment titlob lil dan l-Onor. Tribunal sabiex tiċhad l-appell odjern in toto.
5. Salv eċċezzjonijiet ulterjuri.

Ra l-affidavit li gie ppreżentat minn Georeg Zammit (ID:10763G) fejn huwa stqarr:.

“Jiena bnejt zewg flats fi Triq L-Ewropa, Rabat, Ghawdex. Ix-xoghol tal- bini Lien lest f’nofs Marzu li ghadha.

Billi f’April kien diehel il-bajjad, kont tlabt habib tieghi jekk setghax jigi jaghtini daqqa t’id fit-tindif ta’ dawn il-flats mill-materjal li kien halla I- bennej.

Kont cempiltlu xi gimgha qabel I-ahhar ta’ Marzu, u kien accetta li jigi jaghtini daqqa t’id fil-31 ta’ Marzu ghaliex dak in-nhar kien ser ikun frank mix-xoghol. Sa offrieli li jgib lil haddiehor mieghu.

Waqt li konna nnadfu, gew zewg ufficjali tal-BCA fuqna li nzertaw ghaddejjin minn hemm u staqsew lil wiehed minnha x’konna qeghdin naghmlu. Il-habib li kelli mieghi qalilhom li konna qeghdin naghmlu xoghol ta’ zbarazzar mill-materjal li I-bennej kien halla fil-flats.

Dak il-hin ma kienx qed isir xoghol ta’ bini.

Dan nikkonfermah bil-gurament.”

Ra l-atti u d-dokumenti kollha.

Ra l-verbali tas-seduti kollha li sehnew quddiem it-Tribunal.

Ra d-deposizzjonijiet tax-xhieda kollha li tressqu quddiem it-Tribunal.

Ra li l-partijiet iddikjaraw l-istadju tal-provi taghhom maghluq.

Semgha it-trattazzjonijiet finali tal-partijiet.

Ra l-verbal tas-seduta tal-5 ta’ Lulju, 2023, fejn l-kawza thalliet ghal-llum ghas-sentenza.

Ikkunsidra:

Permezz ta’ dan l-appell, l-appellant qiegħed jappella minn decizjoni tal-Awtorità maħruga nhar il-5 ta’ April, 2023, li permezz tagħha l-Awtorità imponiet Penali Amministrattiva fl-ammont ta’ ħames Mitt Ewro (€500).

L-Awtorità imponiet din il-penali amministrativa minhabba li l-appellant kien qed jagħmel xogħol ta' kostruzzjoni f' festa Pubblika, cioe' fil-31 ta Marzu 2023.

L-appellant b'gurament jgħid li nhar il-31 ta' Marzu, 2023, huwa u siehbu kienu qegħdin inaddfu xi flats li jinsabu fi Triq l-Arcipriet Saver Cassar, Victoria mill-materjal li kien halla l-bennej. Fl-istess gurament, l-appellant b'gurament spjega li waqt li kienu qed nnaddfu, gew żewġ uffiċjali tal-Awtorità intimata fuq is-sit li staqsewhom x'kienu qegħdin jagħmlu; u qalulhon li kienu qegħdin jagħmlu xogħol ta' zbarazzar mill-materjal li l-bennej kien halla warajh fil-flats u li ma kienx qed isir xogħol ta' bini.

L-Awtorità intimata harket iż-żewġ xhieda li kienu preżenti in sostenn tad-difiża tagħha u cioe' Jack Caruana u Sandro Faure; li t-tnejn kkonfermaw li kienu l-uffiċjali li marru fuq is-sit wara li daħal rapport li kien qiegħed isir xi xogħol fil-festa tal-31 ta Marzu 2023.

Fi-xhieda tagħhom, dawn iż-żewġ uffiċjali bil-gurament stqarru illi meta waslu fuq is-sit in kwistjoni sabu crane bil-gibb miftuħ sas-sular ta' fuq nett, b'xufier ġo fih, kif fil-fatt kien eżebit fir-ritratti sottomessi mill-Awtorità fi 2 ta Ġunju 2023. Fir-ritratti eżebiti, l-uffiċjal ta' l-Awtorità xehed illi mir-ritratti jdher *"is -site miftuħa, bi trakk fil-viċin mgħobbi b'xi ġebel"*; u meta kienu marru fuq il-post fil-31 ta' Marzu u kellmu lill-appellant u xi nies li kienu qegħdin miegħu, *"saqsejniehom x'qegħdin jagħmlu hawnhekk qalulna illi qegħdin jagħmlu xi xogħlijiet, u ahna waqqafnihom immedjatament"*. Fil-fatt, x'hin waqqfu x x-xogħol, dawn staqsew lill-uffiċjali ta l-Awtorità: *"Għandi trakk konkos ieħor, nista' almenu ngħidlu jigi biex ikompli x-xogħol?" Ahna ovvjament waqqafnih, ċempel dak il-hin immedjatament lix-xufier, u t-trakk qatt ma ġie"*

It-Tribunal ha nota tat-Tielet Skeda tal-Avviż Legali 340 tal-2022, ta legislazzjoni Sussidjarja 623.08 'Regolamenti dwar il-Ġestjoni tas-Siti tal-Kostruzzjoni' liema skeda tindika b'mod ċar dak li ma huwiex permissibli li jsir xogħol fi Hdud u festi pubbliċi.

It-Tribunal ha nota ukoll tad-definizzjoni ta' xogħlijiet kif mfissra fit-Taqsima 1 tal-istess Avviż Legali 340 tal-2022, tal-Legislazzjoni Sussidjarja 623.08, li tgħid illi


"xogħlijiet" tfisser ix-xogħlijiet permanenti u x-xogħlijiet temporanji, jew xi wieħed minnhom kif ikun xieraq, u tinkludi xogħlijiet tal-iskavar, tad-demolizzjoni, tal-kostruzzjoni, ixxogħlijiet ta' servizzi tal-bini u x-xogħlijiet ta' finitura"

Wara li analizza d-definizzjoni ta' 'xogħlijiet' kif imfissra fit-Taqsima 1, kif ukoll ra birreqqa t-Tielet Skeda tal-istess Legislazzjoni Sussidjarja 623.08, it-Tribunal jista' paċifikament jikkonkludi li dak li kien qiegħed jagħmel l-appellant nhar il-31 ta' Marzu, 2023 huwa kkunsidrat bħala xogħol li huwa projbit milli jagħmel fil-gurnata tal-Ħadd u festi pubbliċi.


Għaldaqstant it-Tribunal ser jgħaddi sabiex jichad l-Appell u jikkonferma l-penali amministrattiva imposta mill-Awtorità.

Decide

Dan it-Tribunal, għar-raġunijiet fuq imsemmija qiegħed jichad l-appell u jikkonferma l-avviż datat l-5 ta' April, 2023 u l-imposizzjoni ta' penali amministrattivi fl-ammont ta' hames mitt ewro (€500).



Dr Christopher L. Vella
Chairperson



Perit Samuel Formosa
Membru



Ing. Johan Psaila
Membru